

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ *ēkōnanavatitamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *ēkōnanavatitamaḥ sargaḥ* ॥

*vibhīṣaṇasya rakṣaḥsu prahārastēna vānarayūthapānāṃ
prōtsāhanaṃ lakṣmaṇēnēndrajitaḥ sārathērvadhō
vānaraistadiyānāmasvānāṃ vinipātanam*

*yudhyamānau tatō dṛṣṭvā
prasaktau nararākṣasau |
prabhinnāviva mātāṅgau
parasparajayaīṣṇau || 6.89.1 ||*

*tayōryuddhaṃ draṣṭukāmō
varacāpadharō balī |
śūraḥ sa rāvaṇabhrātā
tasthau saṅgrāmamūrdhani || 6.89.2 ||*

*tatō visphārayāmāsa
mahad dhanuravasthitaḥ |
utsasarja ca tīkṣṇāgrān
rākṣasēṣu mahāśarān || 6.89.3 ||*

*tē śarāḥ śikhisaṃsparśā
nipatantaḥ samāhitāḥ |*

rākṣasān drāvayāmāsu -
rvajrāṇīva mahāgirīn || 6.89.4 ||

vibhīṣaṇasyānucarā -
stē'pi śūlāsipaṭṭisaiḥ |
cicchiduh samarē vīrān
rākṣasān rākṣasōttamāḥ || 6.89.5 ||

rākṣasaistaiḥ parivṛtaḥ
sa tadā tu vibhīṣaṇaḥ |
babhau madhyē pradhrṣṭānām
kalabhānāmiva dvipaḥ || 6.89.6 ||

tataḥ sañcōdamānō vai
harīn rakṣōvadhapriyān |
uvāca vacanaṃ kālē
kālaññō rakṣasāṃ varaḥ || 6.89.7 ||

ēkō'yaṃ rākṣasēndrasya
parāyaṇamavasthitaḥ |
ētacchēṣaṃ balaṃ tasya
kiṃ tiṣṭhata harīśvarāḥ || 6.89.8 ||

asmimśca nihatē pāpē
rākṣasē raṇamūrdhani |
rāvaṇaṃ varjayitvā tu
śēṣamasya balaṃ hatam || 6.89.9 ||

prahastō nihatō vīrō
nikumbhaśca mahābalaḥ |

kumbhakarṇaśca kumbhaśca
dhūmrākṣaśca niśācaraḥ || 6.89.10 ||

jambumālī mahāmālī
tīkṣṇavēgōśaniprabhaḥ |
suptaghnō yajñakōpaśca
vajradaṃṣṭraśca rākṣasaḥ || 6.89.11 ||

saṃhrādī vikaṭō'righna -
stapanō manda ēva ca |
praghāsaḥ praghasaścaiva
prajaṅghō jaṅgha ēva ca || 6.89.12 ||

agnikētuśca durdharṣō
raśmikētuśca vīryavān |
vidyujjihvō dvijihvaśca
sūryaśatruśca rākṣasaḥ || 6.89.13 ||

akampanaḥ supārśvaśca
cakramālī ca rākṣasaḥ |
kampanaḥ sattvavantau tau
dēvāntakanarāntakau || 6.89.14 ||

ētān nihatyātibalān
bahūn rākṣasasattamān |
bāhubhyāṃ sāgaram tīrtvā
laṅghyatāṃ gōṣpadaṃ laghu || 6.89.15 ||

ētāvadēva śēṣaṃ vō
jētavyamiti vānarāḥ |

hatāḥ sarvē samāgamyā
rākṣasā baladarpitāḥ || 6.89.16 ||

ayuktaṃ nidhanaṃ kartuṃ
putrasya janiturmama |
ghṛṇāmapāsyā rāmārthē
nihanyāṃ bhrāturātmajam || 6.89.17 ||

hantukāmasya mē bāṣpaṃ
cakṣuścaiva nirudhyati |
tamēvaiṣa mahābāhu -
rlakṣmaṇaḥ śamayīṣyati || 6.89.18 ||

vānarā ghnata sambhūya
bhr̥tyānasya samīpagān |
iti tēnātiyaśasā
rākṣasēnābhicōditāḥ || 6.89.19 ||

vānarēndrā jahṛṣirē
lāṅgūlāni ca vivyadhuh |
tatastu kapiśārdūlāḥ
kṣvēḍantaśca punaḥ punaḥ |
mumucurvividhān nādān
mēghān dr̥ṣṭvēva barhiṇaḥ || 6.89.20 ||

jāmbavānapi taiḥ sarvaiḥ
svayūthyairabhisaṃvṛtaḥ |
tēśmabhistāḍayāmāsu -
rnakhairdantaśca rākṣasān || 6.89.21 ||

nighnantamṛkṣādhipatiṃ
 rākṣasāstē mahābalāḥ |
 parivavrurbhayaṃ tyaktvā
 tamanēkavidhāyudhāḥ || 6.89.22 ||

śaraiḥ paraśubhistīkṣṇaiḥ
 paṭṭisairyāṣṭitōmaraiḥ |
 jāmbavantaṃ mṛdhē jaghnu -
 rnighnantaṃ rākṣasīṃ camūm || 6.89.23 ||

sa samprahārastumulaḥ
 sañjajñē kapirakṣasām |
 dēvāsuraṇāṃ kruddhānāṃ
 yathā bhīmō mahāsvanaḥ || 6.89.24 ||

hanūmānapi saṅkruddhaḥ
 sālamutpāṭya parvatāt |
 sa lakṣmaṇaṃ svayaṃ pṛṣṭhā -
 davarōpya mahāmanāḥ || 6.89.25 ||

rakṣasāṃ kadanāṃ cakrē
 durāsādaḥ sahasraśaḥ |
 sa dattvā tumulaṃ yuddhaṃ
 piṭṛvyasyēndrajid balī || 6.89.26 ||

lakṣmaṇaṃ paravīraghnaḥ
 punarēvābhyadhāvata |
 tau prayuddhau tadā vīrau
 mṛdhē lakṣmaṇarākṣasau || 6.89.27 ||

śaraughānabhivarṣantau
 jaghnatustau parasparam |
 abhīkṣṇamantardadhatuḥ
 śarajālairmahābalau || 6.89.28 ||

candrādityāvivōṣṇāntē
 yathā mēghaistarasvinau |
 nahyādānaṃ na sandhānaṃ
 dhanuṣō vā parigrahaḥ || 6.89.29 ||

na vipramōkṣō bāṇānāṃ
 na vikarṣō na vighrahaḥ |
 na muṣṭipratisandhānaṃ
 na lakṣyapratipādanam || 6.89.30 ||

adṛśyata tayōstatra
 yudhyatōḥ pāṇilāghavāt |
 cāpavēgaprayuktaiśca
 bāṇajālaiḥ samantataḥ || 6.89.31 ||

antarikṣē'bhisampannē
 na rūpāṇi cakāśirē |
 lakṣmaṇō rāvaṇiṃ prāpya
 rāvaṇiścāpi lakṣmaṇam || 6.89.32 ||

avyavasthā bhavatyugrā
 tābhyāmanyōnyavighrahē |
 tābhyāmubhābhyāṃ tarasā
 prasṛṣṭairviśikhaiḥ śitaiḥ || 6.89.33 ||

nirantaramivākāśam

babhūva tamasā vṛtam |
 taiḥ patadbhiśca bahubhi -
 stayōḥ śaraśataiḥ śitaiḥ || 6.89.34 ||

diśaśca pradiśaścaiva

babhūvuḥ śarasankulāḥ |
 tamasā pihitam sarva -
 māsīt pratibhayaṃ mahat || 6.89.35 ||

astam gatē sahasrāmśau

saṃvṛtē tamasā ca vai |
 rudhiraughā mahānadyaḥ
 prāvartanta sahasraśaḥ || 6.89.36 ||

kravyādā dāruṇā vāgbhi -

ścikṣipurbhīmaniḥsvanān |
 na tadānīm vavau vāyu -
 rna ca jajvāla pāvakaḥ || 6.89.37 ||

svastyastu lōkēbhya iti

jajalpustē maharṣayaḥ |
 sampētuscātra santaptā
 gandharvāḥ saha cāraṇaiḥ || 6.89.38 ||

atha rākṣasasiṃhasya

kṛṣṇān kanakabhūṣaṇān |
 śaraiścaturbhiḥ saumitri -
 rvivyādha caturō hayān || 6.89.39 ||

tatō'parēṇa bhallēna
 pītēna niśitēna ca |
 sampūrṇāyatamuktēna
 supatrēṇa suvarcasā || 6.89.40 ||

mahēndrāśanikalpēna
 sūtasya vicariṣyataḥ |
 sa tēna bāṇāśaninā
 talaśabdānunādinā || 6.89.41 ||

lāghavād rāghavaḥ śrīmā -
 ṅśiraḥ kāyādapāharat |
 sa yantari mahātējā
 hatē mandōdarīsutaḥ || 6.89.42 ||

svayaṃ sārathyamakarōt
 punaśca dhanuraspr̥śat |
 tadadbhutamabhūt tatra
 sārathyam paśyatām yudhi || 6.89.43 ||

hayēṣu vyagrahastam tam
 vivyādha niśitaiḥ śaraiḥ |
 dhanuṣyatha punarvyagram
 hayēṣu mumucē śarān || 6.89.44 ||

chidrēṣu tēṣu bāṇaughai -
 rvicarantamabhītavat |
 ardayāmāsa samarē
 saumitriḥ śīghrakṛttamaḥ || 6.89.45 ||

nihatam sārathim dṛṣṭvā
 samarē rāvaṇātmajaḥ |
 prajahau samarōddharṣam
 viṣaṇṇaḥ sa babhūva ha || 6.89.46 ||

viṣaṇṇavadanam dṛṣṭvā
 rākṣasam hariyūthapāḥ |
 tataḥ paramasaṃhrṣṭā
 lakṣmaṇam cābhyapūjayan || 6.89.47 ||

tataḥ pramāthī rabhasaḥ
 śarabhō gandhamādanaḥ |
 amṛṣyamāṇāścatvāra -
 ścakrurvēgam harīśvarāḥ || 6.89.48 ||

tē cāsya hayamukhyēṣu
 tūrṇamutpatya vānarāḥ |
 caturṣu sumahāvīryā
 nipēturbhīmavikramāḥ || 6.89.49 ||

tēṣāmadhiṣṭhitānām tai -
 rvānaraiḥ parvatōpamaiḥ |
 mukhēbhyō rudhiraṃ vyaktaṃ
 hayānām samavartata || 6.89.50 ||

tē hayā mathitā bhagnā
 vyasavō dharaṇīm gatāḥ |
 tē nihatya hayāṃstasya
 pramathya ca mahāratham |

punarutpatya vēgēna

tasthurlakṣmaṇapārśvataḥ || 6.89.51 ||

sa hatāśvādavaplutya

rathānmathitasārathiḥ |

śaravarṣēṇa saumitri -

mabhyadhāvata rāvaṇiḥ || 6.89.52 ||

tatō mahēndrapratimaḥ sa lakṣmaṇaḥ

padātinam taṃ nihatairhayōttamaiḥ |

sṛjantamājau niśitāñcharōttamān

bhṛśam tadā bāṇagaṇairvyadārayat || 6.89.53 ||

|| ityārṣē śrīmadrāmāyaṇē vālmīkiyē ādikāvye

yuddhakāṇḍē ēkōnanavatitamaḥ sargaḥ ||